

પ્રસાર ભારતી

નેશનલ સમાચાર વિભાગ, આકાશવાણી, અમદાવાદ

તારીખ : 16-06-2024

સવારે : 7.45 થી 7.55

વાર : રવિવાર

આકાશવાણી સમાચાર નીકિતા શાહ વાંચે છે.

- ✓ પ્રધાનમંત્રી નરેન્દ્ર મોદી 18 જૂને કિસાન સન્માનનિધિ યોજના હેઠળ નવ કરોડ ખેડૂતોનાં ખાતામાં નાણાં જમા કરશે.
- ✓ ઉપરાષ્ટ્રપતિ જગદીપ ધનખડ આજે સંસદભવન પરિસરમાં પ્રેરણા—સ્થળનું ઉદ્ઘાટન કરશે.
- ✓ કેન્દ્રીય ગૃહમંત્રી અમિત શાહ આજે ઉચ્ચસ્તરીય બેઠકમાં અમરનાથ યાત્રા માટે જમ્મુ-કાશ્મીરમાં સુરક્ષા અને સલામતીની સ્થિતિ અને તૈયારીની સમીક્ષા કરશે.
- ✓ પ્રધાનમંત્રી નરેન્દ્ર મોદી, કેન્દ્રીય ગૃહમંત્રી અને ગુજરાતના મુખ્યમંત્રીએ કચ્છના સ્મૃતિવન ભૂકંપ સંગ્રહાલયની યુનેસ્કો પ્રિક્સ વર્સેલ્સ સંગ્રહાલય માટે પસંદગી થવા બદલ આનંદની લાગણી વ્યક્ત કરી છે.
- ✓ હવામાન વિભાગે દેશના ઉત્તર—પશ્ચિમી, મધ્ય અને પૂર્વ ભાગોમાં આજે તીવ્ર ગરમી માટે ઓરેન્જ અને રેડ અલર્ટ જાહેર કર્યું.
- ✓ આઈસીસી ટી-20 ક્રિકેટ વિશ્વકપમાં સ્કોટલેન્ડે ઓસ્ટ્રેલિયાને જીત માટે 181 રનનો લક્ષ્યાંક આપ્યો.

(ન્યૂઝ બ્રેક - આ સમાચાર આપ આકાશવાણી પરથી સાંભળી રહ્યા છો)

(સમાચારને અંતે - આકાશવાણી પરથી સમાચાર પૂરા થયા)

REV. AGRI - SHIVRAJ

કેન્દ્રીય ગ્રામીણ વિકાસ, કૃષિ અને ખેડૂત કલ્યાણ મંત્રી શિવરાજ સિંહ ચૌહાણે ગઈકાલે જણાવ્યું છે કે, પ્રધાનમંત્રી નરેન્દ્ર મોદી 18મી જૂને વારાણસી ખાતે PM-કિસાન સન્માન નિધિ યોજના હેઠળ નવ કરોડ ત્રણ લાખ ખેડૂતોના ખાતામાં લગભગ 20 હજાર કરોડ રૂપિયા જમા કરાવશે.

નવી દિલ્હીમાં પત્રકારોને સંબોધતા શ્રી ચૌહાણે કહ્યું કે, છેલ્લા દસ વર્ષમાં અત્યાર સુધીમાં 11 કરોડ ખેડૂતોના ખાતામાં ત્રણ લાખ કરોડ રૂપિયા જમા કરવામાં આવ્યા છે.

શ્રી ચૌહાણે કહ્યું કે, તેમણે 18મી જૂને પ્રધાનમંત્રીના કાર્યક્રમમાં સામેલ થવા માટે તમામ મુખ્યમંત્રીઓને પત્ર લખ્યો છે. તેમણે ભારપૂર્વક જણાવ્યું કે, કૃષિ અને ખેડૂત કલ્યાણ મંત્રી તરીકેનો કાર્યભાર સંભાળ્યા પછી તેમણે મંત્રાલયના અધિકારીઓ સાથે ખેડૂતોના કલ્યાણ સાથે સંબંધિત દરેક મુદ્દે ચર્ચા કરી છે.

VICE PREZ. PRERNA STHAL

ઉપરાષ્ટ્રપતિ અને રાજ્યસભાના સભાપતિ જગદીપ ધનખડ આજે સંસદ ભવન પરિસરમાં નવા બનેલા પ્રેરણા-સ્થળનું ઉદ્ઘાટન કરશે. આ પ્રસંગે લોકસભાના અધ્યક્ષ ઓમ બિરલા, રાજ્યસભાના ઉપ-સભાપતિ હરિવંશ નારાયણ સિંહ અને સંસદીય કાર્ય મંત્રી કિરેન રિજિજૂ પણ ઉપસ્થિત રહેશે.

આ કાર્યક્રમ માટે લોકસભા અને રાજ્યસભાના તમામ સભ્યોને આમંત્રણ પાઠવવામાં આવ્યું છે. સંસદ ભવન પરિસરમાં મહાન નેતાઓ અને સ્વાતંત્ર્ય સેનાનીઓની પ્રતિમાઓને એક જ સ્થળ પર શ્રદ્ધાંજલિ અર્પણ કરવા માટે પ્રેરણા સ્થળનું નિર્માણ કરવામાં આવ્યું છે.

AMIT SHAH- HM-MEETING

કેન્દ્રીય ગૃહમંત્રી અમિત શાહ આજે ઉચ્ચસ્તરીય બેઠકમાં અમરનાથ યાત્રા માટે જમ્મુ-કાશ્મીરમાં સુરક્ષા અને સલામતીની સ્થિતિ અને તૈયારીની સમીક્ષા કરશે. શ્રી શાહે શુક્રવારે પણ નવી દિલ્હીમાં ગૃહ મંત્રાલયના વરિષ્ઠ અધિકારીઓ સાથે પણ જમ્મુ કાશ્મીરની સલામતીની સ્થિતિની સમીક્ષા કરી હતી.

આજની બેઠકમાં જમ્મુ-કાશ્મીરના ઉપરાજ્યપાલ મનોજ સિંહા, રાષ્ટ્રીય સુરક્ષા સલાહકાર અજીત ડોભાલ, કેન્દ્રીય ગૃહ સચિવ ઉપરાંત લશ્કર, પોલીસ, જમ્મુ-કાશ્મીર અને ગૃહ મંત્રાલયના વરિષ્ઠ અધિકારીઓ ઉપસ્થિત રહેશે.

PM SMRUTI VAN UNESCO

ગુજરાતના કચ્છમાં આવેલ સ્મૃતિવન ભૂકંપ સંગ્રહાલયની યુનેસ્કો પ્રિક્સ વર્સેલ્સ સંગ્રહાલય માટે પસંદગી થઈ છે. પ્રધાનમંત્રી નરેન્દ્ર મોદી, કેન્દ્રીય ગૃહમંત્રી અમિત શાહ અને ગુજરાતના મુખ્યમંત્રી ભૂપેન્દ્ર પટેલે ભુજના સ્મૃતિવન ભૂકંપ સંગ્રહાલયની આ પસંદગી થવા બદલ આનંદની લાગણી વ્યક્ત કરી છે.

પ્રધાનમંત્રી નરેન્દ્ર મોદીએ સામાજિક માધ્યમ પર એક પોસ્ટમાં કહ્યું કે, સ્મૃતિવન વર્ષ 2001માં આવેલા ભૂકંપમાં પોતાના જીવ ગુમાવનારાઓને શ્રદ્ધાંજલિ છે.

કેન્દ્રીય ગૃહમંત્રી અમિત શાહે કહ્યું કે, સ્મૃતિવનની પસંદગી થવાથી ભુજના ભૂકંપ તરફ સમગ્ર વિશ્વનું ધ્યાન આકર્ષિત થશે.

ગુજરાતના મુખ્યમંત્રી ભૂપેન્દ્ર પટેલે કહ્યું કે, આ ગુજરાત માટે ગૌરવની ક્ષણ છે. કારણ કે, ગુજરાતના કોઈ સંગ્રહાલયને વૈશ્વિક માન્યતા મળી હોય તેવી આ પહેલી આ પહેલી તક છે. આ સંગ્રહાલયમાં સ્થાનિક સંસ્કૃતિ અને પ્રકૃતિ સંરક્ષણને પ્રદર્શિત કરવામાં આવ્યા છે.

અત્રે ઉલ્લેખનીય છે કે, યુનેસ્કો પ્રિક્સ વર્સેલ્સ સન્માન દર વર્ષે અસાધારણ વાસ્તુકલા અને શિલ્પ માટે એનાયત કરવામાં આવે છે.

WEATHER

હવામાન વિભાગે દેશના ઉત્તર—પશ્ચિમી, મધ્ય અને પૂર્વ ભાગોમાં આજ માટે તીવ્ર ગરમીનું ઓરેન્જ અને રેડ અલર્ટ જાહેર કર્યું છે.

આવતા 2 દિવસ સુધી ઉત્તરપ્રદેશ, પંજાબ, હરિયાણા, ચંદીગઢ, દિલ્હી, બિહાર અને ઝારખંડના કેટલાક ભાગોમાં ગરમ હવા અને તીવ્ર ગરમીનો પ્રકોપ યથાવત્ રહેશે. હિમાચલ પ્રદેશ, રાજસ્થાન, મધ્યપ્રદેશ, છત્તીસગઢ અને ઉત્તરાખંડમાં પણ આગામી 18 જૂન સુધી આવી જ સ્થિતિ રહેશે.

દેશના પૂર્વોત્તરના ભાગોમાં અને પશ્ચિમ બંગાળમાં આગામી 6 દિવસ સુધી ભારે વરસાદનું અનુમાન છે. જ્યારે આગામી ચાર દિવસ સુધી ગોવા અને મહારાષ્ટ્રમાં વિજળી અને ભારે પવન સાથે સામાન્ય વરસાદની સંભાવના છે. તો આ તરફ કર્ણાટક, કેરળ, લક્ષદ્વિપ, આંધ્રપ્રદેશ, તેલંગાણા, તમિલનાડુ, પુડુચેરી તેમ જ અંદમાન અને નિકોબાર દ્વિપસમૂહમાં પણ આગામી પાંચ દિવસ આવી જ સ્થિતિ રહેશે.

MID BREAK- NEWS- NATIONAL

આ સમાચાર આપ આકાશવાણી પરથી સાંભળી રહ્યા છો. આ સમાચાર આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો.

વધુ સમાચાર માટે આપ અમારા ટવીટર હેન્ડલ A.I.R. ન્યૂઝ અન્ડરસ્કોર ABAD ને ફોલો કરી શકો છો.

ASSAM CM KAZIRANGA

આસામના મુખ્યમંત્રી હિમંતા બિશ્વ સરમાએ પૂર દરમિયાન કાઝીરંગા રાષ્ટ્રીય ઉદ્યાનમાં જીવ-જંતુઓની સુરક્ષાની ખાતરી કરવા માટે ગઈકાલે પોલીસ તંત્ર, કાઝીરંગા ઉદ્યાન તંત્ર અને અન્ય અગ્રણીઓ સાથે બેઠક યોજી હતી.

મુખ્યમંત્રીએ કહ્યું કે, કાઝીરંગામાં જીવજંતુઓની સુરક્ષા માટે ત્રણ નવા કમાન્ડોની ટુકડી તહેનાત કરવામાં આવી છે. વનવિભાગની ટુકડીના લગભગ 600 જવાન પૂર દરમિયાન તહેનાત રહેશે. મુખ્યમંત્રીએ પૂર પૂરથી કાઝીરંગા ઉદ્યાનની જમીનને થયેલા નુકસાનની પણ સમીક્ષા કરી હતી.

મુખ્યમંત્રીશ્રીએ કહ્યું કે, ઉદ્યાનની જમીનનો એક મોટો ભાગ નાશ પામ્યો છે. શ્રી સરમાએ જાહેરાત કરી કે, મામલાના સમાધાન માટે એક સંયુક્ત કાર્યદળ બનાવવામાં આવશે. આ દળ 45 દિવસની અંદર સરકારને અહેવાલ આપશે.

RAILWAY VANDE BHARAT

વંદે ભારતની સ્લીપર શ્રેણીનું ટ્રાયલ આવતા 2 મહિનામાં શરૂ થશે. હાલમાં વંદેભારત એક્સપ્રેસમાં માત્ર ખુરશીની સુવિધા છે. કેન્દ્રિય રેલવે મંત્રી અશ્વિની વૈષ્ણવે કહ્યું કે, વંદેભારત સ્લીપર ટ્રેન ચલાવવાની માંગ વધી રહી હતી. આ ભારતની પ્રથમ સ્વદેશી સેમી-હાઈસ્પીડ ટ્રેન છે. શ્રી વૈષ્ણવે કહ્યું કે, છેલ્લા 10 વર્ષમાં 35 હજાર કિલોમીટર રેલવે ટ્રેક બનાવવામાં આવ્યા છે.

શ્રી વૈષ્ણવે ઉમેર્યું કે, ઉનાળામાં યાત્રીઓની વધતી ભીડને જોતા રેલવેએ લગભગ 20 હજાર વિશેષ ટ્રેન ચલાવી છે, જેમાં લગભગ ચાર કરોડ પ્રવાસીઓએ પ્રવાસ કર્યો છે.

T20 WORLD CRICKET CUP

આઈસીસી ટી-20 ક્રિકેટ વિશ્વકપમાં આજે ઓસ્ટ્રેલિયા અને સ્કોટલેન્ડ વચ્ચે હાલમાં મેચ રમાઈ રહી છે. સ્કોટલેન્ડે પ્રથમ બેટિંગ કરી પાંચ વિકેટ ગુમાવી 180 રન બનાવ્યા છે. બ્રેન્ડન મેકમલને સૌથી વધુ 60 રન, જ્યારે કેપ્ટન રિચી બેરિંગ્ટને 42 રન બનાવ્યા છે. ઓસ્ટ્રેલિયા તરફથી ઝલેન મેક્સવેલે બે વિકેટ, એસ્ટન અગર, નેથન એલિસ અને એડમ ઝમ્પાએ એક-એક વિકેટ ઝડપી હતી.

જ્યારે અન્ય એક પાકિસ્તાન અને આયર્લેન્ડ વચ્ચે રાત્રે 8 વાગ્યાથી શરૂ થશે. વિશ્વકપમાં ગઈકાલે ઈંગ્લેન્ડે ડકવર્થ-લૂઈસ નિયમ અંતર્ગત નામિબીયાને 41 રનથી હરાવ્યું હતું. ઈંગ્લેન્ડની ટીમે 126 રન બનાવ્યા, જેના જવાબમાં નામિબીયાની ટીમ માત્ર 84 રન જ બનાવી શકી.

MUMBAI FILM FESTIVAL

મુંબઈમાં ગઈકાલે 18મા મુંબઈ આંતરરાષ્ટ્રીય મહોત્સવનું ઉદ્ઘાટન કરવામાં આવ્યું હતું. આ પ્રસંગે કેન્દ્રિય માહિતી અને પ્રસારણ રાજ્ય મંત્રી એલ. મુરુગન, મહારાષ્ટ્રના સાંસ્કૃતિક મંત્રી સુધીર મુનગંતિવાર, અભિનેતા રણદીપ હુડા, અભિષેક બેનરજી, દિવ્યા દત્તા, મધુર ભંડારકર અને આદિલ હુસૈન પણ ઉપસ્થિત રહ્યા હતા.

ડો.એલ. મુરુગને જણાવ્યું હતું કે એનિમેશન, વિઝ્યુઅલ ઈફેક્ટ્સ, ગેમિંગ અને કોમિક્સના ક્ષેત્રમાં રોજગારી સર્જન અને વિકાસની સંભાવનાને ધ્યાનમાં રાખી સરકાર ટૂંક સમયમાં મુંબઈમાં એક સેન્ટર ઓફ એક્સલન્સની સ્થાપના કરશે. તેમણે કહ્યું કે, સિનેમેટોગ્રાફી એક્ટે દેશમાં પાયરસી પર નોંધપાત્ર અંકુશ મેળવ્યો છે.

આ ઉદ્ઘાટન સમારોહમાં ભારતીય ફિલ્મ અને ટેલિવિઝન સંસ્થાના તાલીમાર્થીઓની એક ટૂંકી ફિલ્મ "સનફલાવર્સ વેર ધ ફર્સ્ટ વન્સ ટુ નો" દર્શાવવામાં આવી હતી. આ ફિલ્મે 77મા કાન્સ ફિલ્મ મહોત્સવમાં લા સાઈને પુરસ્કાર જીત્યો હતો.

આ સમારંભમાં વન્યજીવ ફિલ્મ નિર્માતા સુબૈયા નલ્લામુથુને વી. શાંતારામ લાઈફટાઈમ અચીવમેન્ટ એવોર્ડ પણ એનાયત કરવામાં આવ્યો હતો.

IDF

ઈઝારેયલ સુરક્ષાદળ-IDFએ દક્ષિણ ગાઝાપટ્ટી શહેર રફાહમાં થયેલા વિસ્ફોટમાં તેમના આઠ સૈનિકો માર્યા ગયા હોવાની જાહેરાત કરી છે. IDFએ જણાવ્યું છે કે, રફાહના ઉત્તર-પશ્ચિમ જિલ્લામાં હમાસ વિરુદ્ધ રાત્રિના સમયે ઓપરેશન હાથ ધર્યા પછી સૈનિકો કાફલામાં આગળ વધી રહ્યા હતા. તે દરમિયાન નામર કોમ્બેટ એન્જિનિયરિંગ વાહનમાં થયેલા વિસ્ફોટમાં આઠ સૈનિકોના મોત નિપજ્યા હતા.